

ፖለቲካዊ ውድባት ናብ ህዝቢ ይቕረባ፡ ህዝቢ ይንቃሕ ይወደብ፡-

አብዚ መድረኽዚ ከም ህዝቢ ከም ሃገር ኣተሃላልዎና ዘሻቕል ምበር ዘዛኒ ኣይኮነን። እቲ ሻቕሎት ድማ ሓደ ዓይነት ዘይኮነ ኩሉ-መዳያዊዮ። ፖለቲካዊ ቅሳነት የብልናን። ምዕሩይን ፍትሓውን ቁጠባዊ ተጠቃምነት ኣየረጋገጽናን። ኣወንታዊ ታሪኽናን ባህልናን ኣይዓቀብናን። ሃገራዊ ጸጥታና ኣየውሓስናን። ጽቡቕ ናይ ወጻኢ ዝምድና ኣይፈጠርናን። ኣብ ኩሉ ክንህሉ ካብ ኩሉ ድማ ክንጥቀም ነይሩና። ግን ኣብ ኩሉ የለናን ብኹሉ ድማ ጥቕዓት ኮይና ኣለና። ጠንቂ ናይዚ ኩሉ ሻቕሎትን ተነጽሎን ከኣ ግዳማዊ ጸቕጥን ወራርን ኣይኮነን። ዘቤታዊ ህግደፋዊ መግዛእቲዮ።

ካብ ዘቤታዊ ህግደፋዊ ናይ ጥፍኣት ጉጅለ ሓራ ንምውጻእ፡ ዝዚፍ ገንዘባዊ ዓቕሚ ኣይሓትትን። ልዑል ኣካዳሚያዊ ትምህርትን ምርምርንውን ኣይጠልብን። ታንክን ነፈርትን ክትግጥቕ ዘገድድ ኣይኮነን። ንህግደፍ ንምውጋድ መጀመርያ ዘድልየና ቅነዕ ልቦና፡ ፍትሓዊ ኮይንካ ምርካብ፡ ነግ ፈረግ ዘይብሉ ንጽር ህዝባዊ ዕላማ ምውናን፣ ንተኣምነሉ ዕላማ ኣብ ሸቶኡ ንምብጻሕ ድልዊ ምጃን፣ ኣንጻር ህግደፍ ምስ ዝተሰለፉ ናይ ቃልሲ መሓዙት ዘለካ ፍልልይ ኣብ ነጻ መድረኽ ኣቕሪብካ፡ ተኻቲዕካ፡ ዝፍታሕ ፈቲሕካ ዘይፍታሕ ናይ ርእይቶ ፍልልይ ብግቡእ ኣመሓዲርካ ብሓባር ንምስራሕ ቅሩብ ምጃንዮ። እዚ ሓሳብዮ። ነዚ ሓሳብዚ ምስ ወንንካ ዘይነበረ ፍልጠትን ጉልበትን ከመጽእዮ። ገንዘባውን ዓይነታዊ ደገፍ ክውሕዝዮ። ኩሉ ዓይነት መሳለጥያታት ናይ ለውጢ ...ክርከብዮ።

ዘቤታዊ ጸላኢና ጉጅለ ህግደፍ ኣይኮነን ንህዝቢ ብሕጊ ይመርሕ ኣለኹ ክብል፡ ንገዛእ ርእሱ ከም ውድብ፡ ሕጋዊዮ ብሕጊ ድማ ይሰርሕ ይገዝእ ኣለኹ ኢሉ ክከራኸር ዘኸእሎ ሞራል የብሉን። ስለዚ ብሓጋዊ መዕቀኒ ስዑርዮ። ብናይ ሓሳብ ልዕልና ዝበለጸ ሓሳብ ሕዘ ህዝቢ ኣእሚን ብሓሳብ ይመርሕ ኣለኹ ክብል ዘኸእሎ ናይ ሓሳብ ብልጫውን የብሉን። ህግደፍ ደለይቲ ደሞክራሲያዊ ለውጢ ካብ ዝሓዝም ኣማራጺ ሓሳባት፡ ዝበለጸ ንምሕደራ ህዝቢ ዝጠቅም ርእይቶ የብሉን። ኣብ ነጻን ግሉጽን መድረኽ ቀሪቡ ንርእይቶ ደለይቲ ደሞክራሲያዊ ለውጢ ክብድህ ክስዕር ዘኸእል ኣማራጺ ሓሳባት ከቕርብ ዘኸእሎ ትሕዝቶን ሞራልን የብሉን። ዘቤታዊ ናይ ጥፍኣት ጉጅለ ህግደፍ ብዘይጥርጥር ንህዝቢ ብሓጺር ይኹን ብነዊሕ ዝጠቅም፡ ካብ ቤላ ቤሎ ዝረሓቕ ሚዛን ዘለዎ ፖሊስን ስትራቴጂን ኣይነበሮን የብሉን ድማ።

ኣብ ምሉእ ናይ ገድሊ ጉዕዞኡውን ኣደናጊሩን ኣፈራሪሑን ምበር፡ ኣብ ነጻን ደሞራሲያውን መድረኻት፡ ካብ ህዝቢ ንዝመንጨ፡ ኮነ፡ ካብ ውድባት ንዝቕርብ ዝተፈልየ ርእይቶ ሓሳብ ብሓሳብ ኣእሚኑ ስዒሩ ዝወጽኣሉ ጭቡጥ መረዳእታ የለን። ጭቡጥ ተመክሮኡ ዝምስክሮ ንሓይሊ ሓሳብ፡ ብስነ-መጎት ሓይሊ ምቕታል (ምቕንጻል)ዮ። ስለዚ ዘቤታዊ ጸላኢና ስማዊ መንግስታዊ ጉጅለ ህግደፍ ብሓይሊ ሓሳብ ምሉእ ንምሉእ ተሳዒሩዮ። ኢዱ ከይህብ ከም መከላኸሊ ዝጥቀመሉ፡ ብወግዒ ታህዲድ ዝተሓወሶ ሓሶት፡ ብስውር ድማ ከም ፖለቲካዊ ስነ-ሓሳብ ብዝጥቀመሉ ቤላ ቤሎ (03) ኣቢሉ ዝነዝሑ፡ ኣብ ልዕሊ ናይ ጎረቤት ህዝቢ ኣብ ተራ ጽልኢ ዝተመሰረተ ጎስጓስ፡ ናይ መን ከማና ዝተዛበዐ ባዶ ጃህራ፡ ከምኡውን ናይ ከፋ-ፊልካ ግዛእ ድሑር ስምዒታትን ዘይትግበር ኣጉል መብጻዓንዮ።

ኣብ ፖለቲካ፡ ኣድላይነት መሳርያ ወይ ወተሃደር መሳርሒ ናይ ፖለቲካ ምበር ገዛእ ርእሱ ዕላማ ኣይኮነን። ብሓይሊ ሓሳብ ዘይምራሕ ስነ-መጎት ሓይሊ ከኣ፡ ካብ ግዜ ናብ ግዜ ምንቁልቋልን ኣብ መወዳእታኡ ከኣ ዝለከመ ለኪሙ ምጥፍኣ እንተዘይኮይኑ፡ ህላወኡ ኣውሒሱ መሰረታዊ ህዝባዊ ጠለባት ክምልስ ኣይኸእልን። ተልእኾኡውን ኣይኮነን። ኣብ ጎረቤት ሃገር ኢትዮጵያ ኣብ ስነ-መጎት ሓይሊ ተመስሪቱ ዝገዝእ ዝነበረ ስርዓት ደግሮ ከመይ ከም ዝጠፍኡ፡ ገና መሪር በሰላኡ ዘይሓወየ ብቕረባ ንዝኸሮዮ። ህዝቢ ኣፍሪሑን ከፋ-ፊሉን ዝገዝእ ዘሎ ህግደፍ ኣብዚ መድረኽዚ ኣብ ከመይ ኩነታት ይርከብ ድማ ብተግባር ንሪሕ ዘለናዮ።

ህግደፍ ህዝባዊ ባህሪ ዘይብሉ፡ ብልኡላውነት ዘይገድስ እናሃለው፡ ግን ንስምዒት ግሩሃት መዝሚዙ፡ ህዝባውን ሃገራውን ሓልዮት ዘለዎ ዝመስል፡ ብተግባር ዘይትርጎም ዝተዛባዐ ወረ እናነዝሐ፡ ፊት ንፊት ኣይፋልካን ንዝብልዎ እናሳቐየን እናቐተለን ክሳብዚ ተጓዲዞዮ። ሕጂ ግን ዘደናግረሉ ሚላታት፡ ህዝቢ ካብ ዕለታዊ ተመክሮኡ ብዝረኸበ ትምህርቲ እናተጸንቀቐዮ። ደቂ ሓደ ኣውራጃ ምስ ደቂ ካልእ ኣውራጃ፣ ደቂ ሓደ ብሄር ምስ ደቂ ካልእ ብሄር፣ ኣመንቲ ሓደ ሃይማኖት ምስ ኣመንቲ ካልእ ሃይማኖት ክጥቀሙ ዝጸንሐ ናይ ከፋፊልካ ግዛእ ሚላ፣ ከምኡውን ኣብ መንጎ ነጻነት ዘምጸኦ ተጋዳላይን ብግዱድ ኣዋጅ ሃገራዊ ኣገልግሎት ኣቢሉ ኣብ መሳርዕ ሰራዊቱ ዝኣተወን መንእሰይን ፈጠርዎ ዝጸንሐ ናይ ተሓላሎን ምጥርጣርን ዕርዲ ብንቕሓት እናፈሸለዮ። ዝተኣማመነሎም ዝነበረ ብዝተፈላለዩ ኣስማት ዘጣየሶም እኩባት ሰብ ብረት፡ ኣብ ባርነት ይነብሩ ከም ዘለው ኣካል ኣምሳል ውጽዕ ሓፋሽ ህዝቢ ምዃኖም ከም ዝተረድኡ ብዙሕ ምልክታት ይረክ ኣሎ።

ስለዚ ዘቤታዊ ጸላኢና ጉጅለ ህግደፍ ሎሚ ካብ ኩሉን ብኹሉን ኤርትራዊ ኣተሓሳስባታት ዝንጸለሉ፡ ማይ ቤቱ እናጸበበ መጺኡ ብዋጋ ህዝብን ሃገር ብዝገብሮ ስውር ስምምዓት ምሉእ ንምሉእ ኣብ ማእገር ግዳማውያን ሓይልታት ዝተሓንገረሉ ወቕቲ ስለ ዝርከብ፡ ፖለቲካዊ ውድባት ብሓፈሻ፡ መሪሕነታዊ ኣካላት ከኣ ብፍላይ፡ ሓሳቦም ሒዞም ኣብ ህዝቢ ክቐርቡ ኣለዎም። ኣብ ከምዚ ዝኣመሰለ ህዝቢ ካብ ምብትታን ምድሓንን ዘይምድሓንን ተሃዋሲ መድረኽ፡ ተልእኾ ፖለቲካን ፖለቲከኛታትን እቲ ጠንቂ ካብ ዝሓዞ ናይ ጥፍኣት መንገዲ፡ ዝሓሸን ኣንፈተ ዓወትን ዝሕብርን ንጹር መርገጽ ሒዞም፡ ኣብ ዙርያቲ ቅነዕ ዕላማ ዝሰለፉ ሰባት ምፍራይዮ። ሰባት ከተፍሪ ድማ ንዕላማ እሙን ውፋይ ምዃን የድሊ። እምነትካ ወይ ፖለቲካዊ ኣረኣእያኻ ካብ መሪሕነትን ናይ ቀረባ ካድራትን ብተግባር ናብቲ በዓል ቤት ዝኾነ ሓፋሽ ምውራድ፡ ምስኡ ቀጻልነት ብዘለዎ ስራዕ መደባት ምልዛብ የድሊ።

ቃልሲ ንደሞክራሲያዊ ለውጢ ክብገስ ዘገደደ ህግደፍዮ። ናይቲ ቃልሲ በዓልቤትን ተረባሕን ድማ ሰፊሕ ሓፋሽ ህዝቢ ብምዃኑ፡ ናይ ግድን ውድብን ርእይቶ ውድብን ኣብ ህዝቢ ክቐርብ ኣለዎ። ኣብ ዙርያ መሪሕነት ተሓጺሩ ናተይ ቅነዕ ናተይባ ምስክር ዘይብሉ ምጉት፡ ዳኛ ዘይብሉ መጋባእያ ኮይኑ ስለ ዝተርፍ ፖለቲካዊ ውድባት ዝሓዛ ሒዞን ኣብ ህዝቢ ክቐርባ ኣለወን። እቲ ምስ ምሉእ ዓቕሙ መሰሉ ዝርገጽ ጥሪቱ ዝራሰ ዘሎ ዘይተወደበ ህዝቢ ድማ፡ ህግደፍውያን ተወዲሶም ይረገጹዎ ይማጽይዎ ከም ዘለው ተገንዚቡ፡ ብዘይተወደባ ኣገባብ ከድምዕ ከምዘይትኸእል ተረዲኡ፡ እተን ውድባት ናቲ ምዃነን ፈሊጡ ክቐርብን ዝሕሾ ፕሮግራም ክመርጽ፡ ንዝደለዮ ደገፉ ንቕድሚት ክደፍእ ግቡኡ ምዃኑ ተረዲኡ ክዋሳእ ኣለዎ። እቲ ወጽዓ ሃገር ከደን ክሳብ ዝኾነ መፍትሒኡውን ናይ ኩሉ ውጽዕ ተሳትፎዮ ዝሓትት። ስለዚ ዕድመ ዘቤታዊ ጸላኢ ጠቕሊሉ ክቕህም ፖለቲካዊ ውድባት ብተግባር ናብ ህዝቢ ይቕረባ፡ ህዝቢ ድማ "ዘይተርፈካ ጋሻ ደጋጊምካ ሰዓም" ከምዝተባህለ ናተይ ኢሉ ብቐረባ ክከታተል ፈታውን ጸላእን ብግቡእ ከለሊ ክነቅሕ ክውደብ ኣለዎን ይግባእን።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 21-01-2019